



MALTA

**QORTI TAL-MAGISTRATI
(GHAWDEX) BHALA QORTI TA' GUDIKATURA
KRIMINALI**

**MAGISTRAT DR.
EDWINA GRIMA**

Seduta tat-23 ta' Lulju, 2009

Numru. 77/2007

**Il-Pulizija
(Spettur Josric Mifsud)**

vs

**Anthony Scicluna bin Joseph u Mary Ann nee' Xerri,
imwieled fit-12 ta' Awissu 1939 u residenti 87, Triq
Santa Marija, Marsalforn l/o Zebbug detentur tal-karta
ta'l-identita' 53339(G)**

Il-Qorti,

Rat l-imputazzjonijiet migjuba fil-konfront tal-imputat Anthony Scicluna akkuzat talli f'Ghawdex b'diversi azzjonijiet maghmulin fi zmenijiet differenti u li jiksru l-istess disposizzjonijiet tal-ligi u li gew maghmulin b'risoluzzjoni wahda qabel l-1 ta' April 2004 bhala sid tal-

fond 88, Triq Santa Marija, Marsalforn limiti taz-Zebbug, Ghawdex u bhala persuna li fuqek huwa rregistrat il-meter tal-kurrent elettriku li hemm fl-imsemmi post, b'mezzi qarrieqi li bihom seta kellu l-uzu jew il-konsum illegittimu ta' dan il-kurrent elettriku jew li bihom seta' iwaqqaf jew ibiddel il-kejl jew marker, ikkometta serq ta' kurrent elettriku ghad-detriment tal-Korporazzjoni Enemalta.

Semghet il-provi,

Rat id-dokumenti esebiti.

Ikkunsidrat;

Illi l-fatti ta' dana il-kaz huma s-segwenti. L-imputat Anthony Scicluna huwa sid il-fond 88, Triq Santa Marija, Marsalforn, Ghawdex, liema fond huwa wiret minn ghand il-genituri tieghu ghal habta tal-1977. L-imputat juza dana l-fond bhala villeggjatura peress illi r-residenza ordinarja tieghu hija gewwa San Giljan, f'Malta. Juza dina l-proprjeta l-iktar fil-granet tal-vakanzi bhal fis-sajf jew fil-vakanzi tal-Milied u tal-Ghid. Jirrizulta illi l-meter tad-dawl li kien installat fil-fond kien wiehed mill-iktar antiki u cioe' tas-sena 1962 – meter tat-tip Ganz bin-numru 3685543. L-imputat huwa l-uniku persuna li jaghmel uzu minn dana l-fond. Illi fis-sena 2004, l-imputat ghamel talba lill-Korporazzjoni Enemalta sabeix ibiddel dana l-meter tad-dawl. Dana peress illi huwa xtaq jinstalla air conditioner fil-fond u xi convection oven u gie nfurmat mill-electrician tieghu illi l-meter l-antik ma setax jiflah ghal konsum tal-elettriku mill-apparat tal-air conditioner. Kien ghalhekk illi huwa talab il-bdil tal-meter ta-dawl. Illi meta t-technicians tal-Enemalta marru sabeix jaghmlu dana, huma nnotaw xi irregolaritajiet f'dana l-meter u ghalhekk gew infurmati l-pulizija u saret l-inkjesta magisterjali fejn gew innominati diversi esperti. Sussegwentement ittiehdu l-proceduri odjerni fil-konfornt tal-imputat.

Illi l-espert nominat mill-inkwirenti, fl-atti tal-inkjesta, Dr. Kevin Mompalao, li kkonferma r-rapport tieghu f'dawn il-

proceduri ighid illi minn ezami tal-meter in kwistjoni rrizultaw is-segwenti irregolaritajiet:

1. is-sigill tal-vit tal-cover ta' fuq kien nieqes.
2. is-sigill tal-vit tal-cover ta' isfel kein imbagħbas billi kellu bicca fildiferru komuni imwahnha mieghu - haga li huwa jghid li m'hijiex normali.
3. vit ta' taht tal-cover kien idur fil-vojt bis-sigill b'kollox. It-toqba tieghu kienet imwessa'. Il-burdura madwar din it-toqba kien fiha għadda ta' grif fuqha.
4. Min-naha l-oħra l-vit tan-naha ta' fuq (dak li ma kellux sigill), kien fih mieghu washer illi huwa xi haga barranija għal dak it-tip ta' vit – huwa washer li twahhal wara.
5. id-diska ma kien fiha l-ebda grif.
6. il-meter kien jidher mizmum tajjeb u kien jahdem.

Illi fil-fatt ix-xhieda Mario Pavia, Nazzareno Azzopardi u Raymond Camilleri li kienu l-haddiema tal-Enemalta li marru fuq il-post kollha jikkonfermaw illi l-irregolarita' kienet fis-sens illi l-cover seta' jinqala' facilment minghajr ma ikun hemm bzonn li jinhallu l-viti u s-sigilli u li kien proprju minhabba f'dana illi kien hemm suspett illi kein qed isir serq tal-kurrent tal-elettriku.

Illi l-espert Dr. Kevin Mompalao jikkonkludi finalment illi dawn l-irregolaritajiet ma setghux saru b'accident u bil-fors saru deliberatament. Isostni "L-irregolaritajiet misjuba, speċjalment il-mankanza tas-sigill u l-fatt li l-vit kien idur b'kollox kien ifisser illi l-viti tal-cover setghu iduru bis-sigill b'kollox u jinfethu. Għaladarba jinhallu dawn il-viti kien hemm diversi modi kif seta' jinsteraq kurrent elettriku. Dana seta' jsir billi tigi inserita xi haga fil-meter li zzomm id-disk milli ddur, jew iggieghla iddur bil-mod, seta' jsir serq billi jigi mizmum milli jdur xi parti mill-mekkanizmu tal-meter, seta' jintmess id-dial manwalment, seta' jsir billi jigi by-passed il-meter u hafna modi oħra."

Illi l-imputat min-naha tieghu jichad kategorikament illi huwa qatt mess dana l-meter. Fix-xhieda li huwa taha fl-inkjesta magisterjali jsemmi illi dawna l-irregolaritajiet setghu kienu konsegwenza tal-fatt illi l-meter tad-dawl gie

mcaqlaq mill-post fejn kien gie installat originarjament ghal post iehor. Ighid illi l-konsum tad-dawl dejjem kien wiehed kostanti. Dana huwa fil-fatt ikkonfermat mix-xhieda ta' Alan Chetcuti u d-dokumenti minnu esebiti. Dokument AC minn fejn jidher illi kien biss ghal okkazzjoni wahda fejn il-konsum kien gie registrat iktar gholi minn drabi ohra. Illi l-imputat igħid li ma jifhimx fid-dawl u għalhekk qatt ma seta' għamel dawn l-affarijiet.

Illi għaldaqstant fir-rigward tal-kwistjoni dwar jekk effettivament il-meter de quo kienx imbagħbas o meno, il-korp tal-provi tal-prosekuzzjoni jikkonsisti principalment jekk mhux unikament mir-rizultanzi tal-inkjesta. Illi għalkemm fir-rapport tieghu l-espert Dr. Kevin Mompalao jghid illi kien hemm l-irregolaritajiet indikati iktar 'il fuq madanakollu huwa ma setax jikkonkludi jekk verament kienx hemm serq tad-dawl u jindika diversi supposizzjonijiet ta' kif fil-fatt stabbilit illi l-cover tal-meter kien jinqala' facilment, l-imputat seta' ikkometta s-serq in kwistjoni. Ma ingiebet l-ebda prova ohra li tindika illi dana verament sehh b'xi wiehed jew aktar mill-modi li jsemmi l-espert fir-rapport tieghu.

Fl-artikolu 264(2) tal-Kapitolu 9 tal-Ligijiet ta' Malta jingħad testwalment:

“ Fil-kaz ta' ksur ta' kanni tas-servizz pubbliku ta' l-ilma jew tas-servizz tal-gass, jew tal-fili jew gumi fis-servizz pubbliku, il-fatt li jkun hemm mezzi qarrieqa li bihom wiehed jista' jkollu l-uzu jew il-konsum illegittimu ta' dan l-ilma, gass jew kurrent ta' l-elettriku, jew li bihom jista' jwaqqaf jew ibiddel il-kejl jew marker fil-meter tal-kwantita mehudha jew kunsmata jitqies sakemm ma jigix pruvat il-kuntrarju, bhala prova illi d-detentur tal-fond jew il-persuna li jkollha f'idejha il-fond fejn ikunu jinsabu l-mezzi qarrieqa, jaf jew taf b'dan l-uzu jew konsum ta' ilma, gass jew kurrent elettriku skond ma jkun il-kaz.”

Illi dina hija presunzjoni li giet deskritta f'sentenza mogħtija mill-Qorti tal-Appelli Kriminali f'sentenza mogħtija fis-16 ta' Lulju 1990 fl-ismijiet Il-Pulizija vs Raymodn Abela, bhala “presunzjoni feroci” u komplet tghid: “La l-

presunzjoni hija daqstant feroci l-Qorti tifhem li biex tapplikaha il-mezzi qarrieqa jridu jirrizultaw konkluzivament u mhux semplicement b'mod illi johlqu suspett ... il-mezzi qarrieqa jridu jkunu jistghu jwasslu ghal dak l-effett li bihom jista' jwaqqaf jew ibiddel il-kejl jew il-markar." Issa l-fatt illi l-cover tal-meter tad-dawl seta' jinqala facilment minghajr ma jinhallu l-viti u s-sigilli ghar-ragunijiet indikati mill-espert tal-Qorti ma jwassal necessarjament ghal konkluzjoni illi kien hemm serq tal-kurrent tal-elettriku. Jista' jkun hemm suspett illi dana seta' sehh minhabba l-fatti indikati mill-espert, izda minn imkien mill-provi ma jirrizulta illi verament dana kien il-kaz. Illi l-imputat jidher illi ma juzax il-fond bhala r-residenza ordinarja tieghu u juza dana l-fond sporadikament. Apparat tal-elettriku u xi appliances ohra ma jirrizultax illi kien hemm fil-fond in kwistjoni li setghu jikkunsmaw hafna dawl u allura l-konsum registrat jidher illi huwa kompatibbli mal-uzu illi l-imputat jaghmel minn dana l-fond.

Illi kif ikkonkludiet il-Qorti fis-sentenza hawn fuq iccitata "din il-Qorti qatt ma wasslet biex tikkundanna lil xi hadd semplicement fuq suspett." Illi ghalkemm jista' ikun hemm suspett f'dana l-kaz, madanakollu dina l-Qorti ma tistax tasal ghal konkluzjoni lil hinn minn dubbju dettat mir-raguni illi fil-fatt l-imputat huwa hati tal-akkuza migjuba kontrieh.

Ghaldaqstant il-Qorti taqta' u tiddeciedi billi tillibera lill-imputat mill-akkuza migjuba fil-konfornt tieghu fuq nuqqas ta' provi.

< Sentenza Finali >

-----TMIEM-----